
रुपा विजय कोसंबे 


शिक्षण : 


बी. ए. (ऑनर्स) 
हिन्दी पंडीत 
फॅलो ऑफ इन्शुरन्स 
इन्स्टिट्यूट ऑफ इंडिया 
(.1.1.1.) 


नोकरी : 


युनायटेड इंडिया इंश्योरेन्स क॑ लि. 
म्हापशें शाखा 


सुनापरान्त दिसाळ्याचेर भुरग्यांखातीर काणुल्यो 
'आब्बा', 'कॉमिक', 'खडीसाकर' ह्या सदरांखातीर बरोवप केलां. ‘fara’ 
मासिकाखातीर लेख तशेंच विंगड विंगड दिवाळी अंकांत कथा, कविता 
उजवाडाक आयल्यात. 


जिणेकहेन नातें सांगपी कविता 


शेकड्यांचे शेंकडे संवसारांत बायलांच्या वांट्याक बंदिस्त जीण 
आयली. चार वर्ण्टीभितर तांचो स्वास घुस्मटलो. तांकां मेकळें मळब पळोवपाक 
मेळ्ळेंना. स्वतंत्रपणान विचार करपाची तांची शक्त चिडूडून गेली. तरी आसतना 
भारतिय साहित्यांत आमकां अक्का महादेवी, जनाबाय आनी संत तुकारामाची 
समकालीन बहिणाबाय ह्यो श्रेष्ठ संत कवयित्री दिसतात. आज खूब फुडें गेल्ल्या 
युरोपियन साहित्यांत असल्यो देखी नात ही गजाल आमी लक्षांत घेवपाक जाय. 
पूण काळ बदलता तसो समाज कूस परतिता. हो बदल आमच्या देशांत विसाव्या 
शेकड्यांत जालो. शिक्षणाचो प्रसार जालो. महाराष्ट्रांत आगरकर, कर्वे सारकिले 
समाज सुधारक आयले. बंगालांतूय बायलांच्या शिक्षणा संबंदान विचार जालो 
आनी बायलांनी घराचो हुमरो हुपलो. आनी महात्मा गांधीन तांका रासवळ 
जिवितांत म्हत्वाची सुवात दिली. दुसऱ्या म्हाझुजा उप्रांत बायलो चाकऱ्यो करपाक 
लागल्यो आनी समाजशास्त्र बदलपाक लागलें. पूण गोंयच्या संदर्भात हो बदल 
जावपाक खूब काळ लागलो. गोंयचे मुक्ती उप्रांत गोंयांत शाळा आनी कॉलेजी 
जाल्यो आनी समाजाच्या सगळ्या पावंड्याचेर शिक्षण पावलें. म्हत्वाचें म्हळ्यार 
चलयो व्हडा प्रमाणान शिकपाक लागल्यो आनी आज तांचें पावल 
आत्मविश्वासान मुखार पडत आसा हें सत आमी न्हयकारूक शकनात. 
अशें चित्र आसतना रुपा कोसंबे म्हणटा : 

बोन्साय केल्लें झाड 

गॅलरींत पळयलें 

नकळटांच हांव म्हजी 

ताचेकडेन तुळा करूक लागलें. 


उमळ /पांच 


अशें तिका कित्याक दिसता असो प्रस्न पडटा. आयचे समाजव्यवस्थेन 

तिका बोन्साय केल्या? तिचीं पाळांमुळां अंदून दवल्ल्यांत? बंदिस्तपणाचे भोग 
वांट्याक आयल्यात? कसले बंदपास तिचे भोंवतणी आवुळ्ळ्यात? विचार 
करपा सारके प्रस्न हे. आज बायल शिकता. दादल्याच्या खांद्याक खांद लावन 
ती वावुरता. मळबाक गिंवसाण घालपाची तांक तिचे भितर आसा. तरी आसतना 
तिका अशें कित्याक दिसचें ह्या प्रस्नाची जाप सोदपाक जाय. आदल्या काळांत 
बायले मुखार आशिल्ले कांय प्रस्न आज उरूक नात. तरी कांय नवे प्रस्न तिचे 
मुखार उबे जाल्यात. म्हळ्यार ह्या प्रस्नांक सुटकावाट ना. देखून मुखावयल्यो 
वळी म्हत्वाच्यो थारतात : 

सुख-दुख, मोह, त्याग 

सगळीं सवंगां हाडिल्लीं 

हेरांकडेन सर्तीची 

संद मात वगडायल्ली 


सुख-दुख, मोह, त्यागाची म्हुर्त म्हणून समाज उदात्त रूप दिवन तिची 
फटवण करतात काय अशें कबयित्रीक हांगा सुचोवपाचें आसा अशें दिसता. 
‘gars’ ही कविता थोडो उपरोधी सूर आपणायता. मांय आपले सुनेच्या दुवाळ्यांक 
अवचिन्नाळे अशें म्हणटा. दुवाळे निस्तारता म्हणसर तिका नाका पुरो जाता. 
कित्याक तर सुनेचे दुवाळे आयच्या फ्लॅट संस्कृतायेंत बसपा सारके नात. नकळटां 
रुपाबाय बदलत Neca सामाजीक पर्यावरणाची जाणविकाय करून दिता. 

आमच्या बदलिल्ल्या अर्थकारणाक लागून आमचे हांवेक शीम मेर 
SSH ना. अनादी काळा सावन आशिल्ले सैमाचें संचित आमी आमच्या हातान 
होगडावन बसल्यात. आमी ताचेर हावळ हाडल्या. आनी हें सगळें उदरगतीच्या 
नांवान आमी करतात. आमचीं सोबीत सुंदर GST गांव पाड घालून आमी शारांत 
पोटा फाटल्यान गेल्यात. उद्योगिकरणाक लागून मनशांचीं पाळां-मुळां मातयेपासून 
तुटपाक लागलीं. हाचें बेस बरें चित्र Deserted Village ह्या ओलिव्हर गोल्डस्मिथ 
ह्या इग्लीश कवीच्या दीर्घ कवितेंत मेळटा. एक देड शेकडो सल्लो तरी ती 
कविता आयच्या काळाकूय लागू पडटा. गोल्डस्मिथा मुखार इग्लंड आशिल्ले. 
पूण आज संवसारांत ते कवितेंतलें चित्र दिसता. गोंय ताका आडवाद ना. कोंकणी 
कवितेत ताचें पडबिंब पडलां. संजीव वेरेंकार हाचे कवितेत हें चित्र बेस बरें 


उमळ / स 


आयलां. रुपाबाय आपलेपरीन सूर लायता. 


नाशिल्लो थंय नळाचो हुस्को 
आनीक दुदाकय वचपाचो 
बांय उदकान भरिल्ली 

आनी गाय पाडकाक सोदताली 


आयच्या आमच्या जिविताच्या संदर्भात ह्यो वळी अर्थपूर्ण दिसतात. 


शारान फ्लॅटान रावन पुसून 
ना म्हाका सूख दूख 

जनेला भायर फुलिल्लो सैम 
दिता म्हाका सूख 


अशें म्हण्टा आसतनाच ती अशी सगळीं सांगातान म्हज्या / आसात 
म्हणून काय / गांवाकडलें घर सुटिल्ल्याचो / पेखत वता घाय अशे उद्गार ती 
काडटा. ही मनाची समजावणी. आज मनीस शारांत आपल्याक मनाक समजायत 
जियेत आसता. अशें आसले तरी ताची आपल्या गांवाची ओड कमी जाल्ली 
नासता हें तितलेंच खरें. कित्याक तर थंय तुमची वार पुरिल्ली आसता. 

हे कवयित्रीक सामाजीक जाणविकायेचें भान आसा तेचपरी सैमाचे 
सोबितकायेची ओड आसा. तांतल्या तातूंत पावसाचें आकर्शण चड दिसता. 


काळीं-काळीं जावन कुपां 
खंय वतात काय 

हातांत दुसऱ्याच्या घालून हात 
धालो घालतात काय 


ही थोड़ी पावसाची पारंपारीक कल्पना आसा. पूण कवितेच्या चवथ्या 
कड़व्याच्यो पयल्यो दोन वळी पळयात : वाऱ्यान व्हरता थंय गेलो / एकेक 
मळबा HSH. ह्यो वळी लक्ष वेधून घेतात तें अभिव्यक्तीच्या वेगळेपणाक 


उमळ / सात 


लागून. हे वळींक कुपांच्या चलनाची गती आनी लय आसा. अश्यो वळी कबीची 
तांक दाखयता. आज यश जोडिल्ल्या कवींच्यो सुरवेच्यो कविता मुजरत अभ्यास 
म्हूण वाचल्यार तांची कविता कशी घडत आनी आकार घेत गेली ताचो अदमास 
येतलो. नव्या कवी मुखार खंयचे तरी कबीचो आदर्श आसता. आनी ताचें 
अनुकरण करीत ताच्यो कविता आकाराक येतात. अशें जरी आसले तरी एकाद्री 
वळ वेगळेंपण दाखयता. (ह्यो वयल्यो दोन वळी तश्योच आसात.) बाकीबाबांचेर 
भा. रा. तांबेचो प्रभाव आशिल्लो. ताणीं म्हळां ते प्रमाण तांब्याच्यो कविता 
मुखार दवरून ताणी कविता ACA. पूण साधनेंतल्यान ते तांबेच्या प्रभावांतल्यान 
भायर सल्ले. आनी तांच्या स्वतंत्र व्यक्तिमत्वाची उदेव जालो. अनुकरणांतल्यान 
कवी शिकता. शिकपाची ती एक प्रक्रियाच आसता. ह्या अनुकरणाचे 
अवस्थेंतल्यान कवीन योग्य वेळार भायर सरप गरजेचें. ताका गरज आसता ती 
वाचन, चिंतन आनी मननाची. दुसर्‍या कवीचो प्रभाव आपल्याचेर पडत ह्या 
भंयान आमचे कवी दुसर्‍यांच्यो कविता वाचिनांत आनी हाचे सारकिली दुसरी 
व्हड चूक ना. संवसारांतल्या सगळ्या व्हड कवींच्यो कविता वाचून पळयल्यार 
ह्या सताचो अणभव येतलो. हे कवी अनुकरणांतल्यान भायर सरून आपल्या 
स्वतंत्र वाटेन मुखार गेले तरी तांचेर प्रभाव हो आसताच. आनी हो प्रभाव तांचे 
प्रतिभेक पोसवण दिवपी थारला. कवितेचे बाबतींतूच न्हय तर संगीत, चित्रकला 
बी कलांच्या मळार अनुकरण आनी प्रभाव आसाच. देख दिवपाची जाल्यार 
वासुदेव गायतोंडे हो संवसारीक नामना जोडिल्लो चित्रकार, पॉल क्ले ह्या 
चित्रकाराचे शैलीन चित्रां काडटालो. पूण कालांतरान ताका आपली शैली 
मेळ्ळी. साहित्य आनी हेर कलांमदीं एक मुळावो फरक आसा. संगीत वा चित्रकला 
शिकपाक येतात आनी ह्यो कला शिकपाक गुरू लागता. पूण कविता कशी 
बरोवची हें शिकपांखातीर शाळा नासतात. आनी कविता कश्यो बरोवच्यो हे 
संबंदान कांय पुस्तकां वाचून कविता येवचेली ना. ताका एक रुपाबायन बरयलां: 


मन सामकें कोचून खाता 
frd तरी बरय 

म्हाकाच हांव जड जालां 
हातुंतल्यान सोडय 


उमळ / आठ 


खऱ्या कलावंताच्या मनाची अवस्था अशी जाता तेन्नाच कला जल्माक येता. 
ताका आपूण जड जाल्ल्याची भावना अनावर जाता आनी निर्मणीची उर्मी ताका 
अस्वस्थ करता. हे उर्मीचो आवेग जितलो खर तितली तुजे अभिव्यक्तीक धार 
येता. देखून मना तुका मान दिवन/ बरोवपाचो यत्न करतां ह्यो वळी खूब सुचयता. 
पूण हेरांक आवडना जाल्यार बरयल्लें कित्याक धापून दवरचें? हो विचार सोडून 
दिल्यार कवितेचे नदरेन बरो. नाजाल्यार 


करपल्ली भाकरी 
पानार पडली 
देखून तुका 
इतली तिडक? 


gà म्हजी 
जीण सगळी 
करपयल्या 
ताजें fd? 


सारकिली जिणेंतलो grat लावपी अणभव व्यक्त करपी अप्रतिम 
सुंदर कविता आमचे मेरेन कशी पावत? हे कवयित्रीचे अभिव्यक्तीक आपली 
अशी भास आसा हाची नाट हे कवितेंत मेळटा. तिचें पावल हे दिकेन 
आत्मविश्वासान पडूं... 

ada आनी जिवीत हांचें अतूट नातें आसता . रुपाबायची कविता हें 
नातें स्पश्ट करता. कविता बरोवन जातकच ती कांतवची पडटा. केन्ना केन्ना 
कानस मारून तिचीं तोंपपी तोकां घासून काडून तिका रेखीव करपाक जाय. 
सदारंग ह्या संगीत रचनाकाराची यमन रागांतली एक बंदिश आसा : “नाद समुद्र 
जानके बढे ग्यान.' कवीन शब्दब्रह्माक कान लावन नादाच्या दर्याची खर सोदूंक 
जाय... ती तांक रुपाबायच्या शब्दांक येवं. 


- माधव बोरकार 


उमळ / णव 


मनोगत 


म्हजो ‘SHS’ हो काव्यसंग्रह तुमच्या हातांत सोपयतना म्हाका एकेवटेन 
उप्पाट खोस भोगता. पूण दुसरेवटेन मनाक धाकधुकय आसा. पूण हो संग्रह 
तुमकां आवडटलो अशी आस्त बाळगितां? सदांच म्हज्या मनाची दोशी अवस्था 
जाली तेन्ना म्हज्या वांगडच्यांनी म्हाका धीर दिवपाचो प्रयत्न केला आनी 
तातुंतल्यान उर्बा घेवन हांव म्हजो हो कविता संग्रह पयल्या AAT चे येवजणेखाला 
कोंकणी अकादमीकडेन दिवपाक पावलें. कसोय आसलो तरी कोंकणी 
अकादेमीन तो गोड मानून घेतलो हें म्हजे हांव भाग्य समजतां. 

बरयिल्ल्यो कविता उजवाडावंच्यो असो हावेस Sid केन्नाच धरूंक 
नाशिल्लो. कारण त्यो फकत म्हज्यापुरत्योच आशिल्ल्यो. पूण मडगांव 
हांगासरल्या 'काव्यमैफल' आनी पणजेंतलें उगतें मळब' ह्या संस्थांनी हांवें कविता 
वाचल्यो आनी ताणीय म्हाका दर म्हयन्याक न चुकतां आफोवणे केल्ले तेन्ना 
कवितांची संख्या वाडत गेली. दिसाळ्यांचेर वाचून जेन्ना त्यो सर्तीनी धाडल्यो 
तेन्नाय तांका इनामां फाव जालीं आनी एक झेलो गुंतचो अशी म्हज्या मनाक 
उमळ आयली. 

खरें म्हळ्यार सुनापरान्त' ह्या दिसाळ्याचे म्हाका आभार मानूंकच 
जाय कारण त्याच दिसाळ्यान म्हाका बरोवपाचो आत्मविस्वास दिवपाक खूब 
हातभार लायला. कितेंय बरयिल्लें धाडून दिले आनी छापून आयले म्हणटगीर, 
दुसरें कितेंय बरोवपाक Sot आयली. बरयिल्लें तातुंतल्यो Fal काडून तें निवळ 
करून छापपाक ह्या दिसाळ्यांतल्या कर्मचाऱ्यांनी खूब तकालस घेतली आनी 
अजुनय ते घेतात. आनी तातुंतल्यानच मातशें मातशें हांव दिमकुऱ्यांनी चलपाक 
शिकलां. 


उमळ / धा 


“कित्याक भिलां? तुजें पुस्तक आमी काड़याच.' म्हण फकांडा करपी 
दिलीपबाबान आपलीं उतरां खरीं करून म्हजे पुस्तक व्हडा उमेदीन छापपाक 
घेतलें. 

तशेंच आपलो मोलादीक वेळ खर्च करून म्हज्या लेखनांतल्यो चुको 
सुदारल्यो आनी खंयचीं पुस्तकां हांवें वाचूंक जाय हाचेर सुचवणी श्री माधवबाबान 
केली आनी पुस्तकाची प्रस्तावना बरोवन म्हजी वाचप्यांक वळख करून दिली 
हाच्याबद्दल तांचे उपकार मानत तितले थोडे. 

निमणे ह्या सगळ्यांनी म्हज्या मनांतलो न्युनगंड कमी करपाक मदत 
केली तांका सगळ्यांक दिनवासून हांवें हें पुस्तक तुमच्या हातांत दवरपाचें धाडस 
केलां अशेंच म्हाका म्हणपाक जाय. 


- रुपा कोसंबे 

बोन्साय 


बोन्साय केल्लें झाड 

गॅलरींत पळयलें 

नकळतांच मन म्हजें 

ताजेकडेन तुळा करूंक लागलें 


ताजेच भशेन म्हजी जीण 
बंदिस्तपणान जखडिल्ली 
भायल्यान सोबीत दिसली तरी 
भितल्ल्यान पोखरिल्ली 


वाडीची इत्सा आसली तरी 
पाळां -मुळां अंदल्ली 

ताजे भशेन मनाक म्हज्या 
कितलिंशींच बंदनां आशिल्लीं 


आंगा-खांद्यार पानां-फुलां 
जशे सगळें मिरयतालें 

पूण भितल्ले सुपुल्लें मन 
खंतेन सामकें भरिल्ले 


उमळ / १ 


सुख-दु:ख, मोह, त्याग 
सगळीं सवंगां हाडिल्लीं 
हेरांकडेन सर्तीची 

संद मात वगडायिल्ली 


उमळ / २ 


कवन 


खूब आसा बरोवपाचें 
शब्दच म्हाका सुचना 
तकलेर asi विचारांचे 
सुटका मेळूक मार्ग ना 


नसाय जाता व्हड-व्हड कवींची 
खंयच्यान तांकां सुचता? 
शब्दालंकार कशे मेळटात 

मन test खंतावता 


दर्यावयल्या ल्हारांक पळौन 
म्हजी म्हाकाच लज दिसता 
पोटात आशिल्लें भायर उडोवंक 
उमळशिकेन उदकय रावता 


दूद रकपाक येता तेन्ना 

फार्टी -फुडें पळयना 

चितचें पडटा मात म्हाका खूब 
बारीकशें कवन रचताना 


उमळ / 3 


बरोंवचे पयलीं दिसता कशें 
व्हडलें कांय कठीण ना 
पेन हातांक घेतकीर कळटा 
तकलेंत मात कांयच ना 


उमळ / ४ 


गाथा gotta 


कुंतीपुत्र आसून पासून 
चुकली जल्मपत्री 

सुतपुत्र म्हण हिणसायिल्ल्यान 
पडली युद्धाची ठिणगी 


शस्तरविद्येत पारंगत आसून 
जालिना तुजी गणती 
घराण्याकच फुडें करून 
अर्जुनाक मेळ्ळी ख्याती 


प्रसंगार इश्ट जावन दुर्योधनान 
जिणेची तुजे बदलली दिका 
ainda राजेपद दिल्ल्यान 
ताजीच भीड जाली तुका 


द्रौपदी स्वयंवरावेळार पासून 
कुळाचो तुज्या जालो उद्धार 
भल्ली गर्विता अहंकारान 
जालोना सोसूंक THR 


महादानी, महारथी आसूनय 
राजसूय यज्ञाच्या वेळार 
याचक म्हण हिणोवन 
केलो द्रौपदीनच बेजार 


उमळ / ५ 


द्युतगृहाक तुजी चूक करून 
कित्याक गा जाले साल्वार 
बदल्यान धुवन काडपाक अपमान 
पुरुषार्थ जालो धारदार 


अर्जुनाक वाचोवपाक लागून 
देवेंद्र जालो याचक 
कवचकुंडलां गेलीं तरी 
उरलो तुजोच धेक 


देव म्हणयतल्या कृष्णान 
केली कपटनीती 
अर्जुनच धुरंधर म्हणून 
मेळ्ळी ताका महती 


मागली पांच पुतांची भीक 
जल्म दिल्ले कुंतीन 
उदारतायेन दिलें अभय 

ना म्हणप रक्तात नाशिल्ल्यान 


हे अभाग्या, पूण तुका वंदन 
फकत इश्टाच्या मोगाखातीर 
जीव आपलो सासणाचो त्यागून 
जालो महाभारतांतलो वीर 


उमळ / ६ 


सैम 


ह्या सैमाच्या गोपांत रिगून 
गीत ताचें गावचें 
चितनां-हुस्को सगळें सोडून 
माये-मोगान रावचें 


आंबे-पणस, काजू-नाल्ल 
सैमाचेंच हें देणें 

कठीण जातलें सैमाबगर 
आमचें हें जिणें 


तांदूळ-गोटो, नुस्ते -पास्तें 
सैमानच हें दिवचें 

आमी मात दोनूय हातान 
भरभरून तें घेवचें 


शाक-भाजी,पानां-फुलां 
कितलें म्हणून सांगचें 
जाय तेन्ना सैमाकडल्यान 
दान आमी घेवचें 


उमळ / ७ 


दितल्यान दिवचें 
घेतल्यान घेवचें 

एक दीस खंय घेतां-घेतां 
दिवपाक ताणें शिकचें 


गोंयचो सैम हो माये-मोगाळ 
ताचें कांय ना मागणें 
वाटोवपाक मात ताका आमी 
ना फाटी राबचें 


उमळ / ८ 


मन 


मन सामकें कोचून खाता 
कितें तरी बरय 

म्हाकाच हांव जड जालां 
हातुंतल्यान सोडय 


मना तुकां विचारतां 
इतलो तेंप न्हिदलां 
आतां उतारबयांत गो 
कित्याक उबें रावलां 


बरोवन बरोवन कितें बरोवं 
सगळे विचार सोंपल्यात 
खंयचेच अशे विशयना 
कवींनी सजोबचे उल्ल्यात 


पूण मन कशें हट्टी जालां 
फाट म्हजी सोडिना 

तेच विशय परतून घे 
तातूंत कांयच वायट ना 


उमळ / ९ 


मना तुका मान दिवन 
बरोवपाचे यत्न करतां 

हेरांक मात आवडना जाल्यार 
बरयल्लें धापून दवरतां 


उमळ / १० 


हे मोग्या 


मळबांत रावपी चंद्रा तुजी 
सांग रे अवतिकाय 

ल्हान जाता, व्हड जाता 
त्रास जातात काय? 


म्हच्यांतल्यान म्हज्या पैस वचून 
कसो रे तूं रावता 

उमाशेक तूं दिसना जाल्यार 
जीव कासावीस जाता 


मळब येता कुपां दाटतात 
तातूंत तूं रे लिपता 
गिराण येवन सुतक जाता 
अशेंच म्हाका दिसता 


कितलोय मोटो-बारीक जाल्यार 
एक सदांच याद दवर 

आसा मोगान तुज्या ही धर्तरी 
म्हाका सदांच काळजान दवर 


उमळ / ११ 


जालो एळद्डांचो 


चलो जालो, चलो जालो 
वंश आतां वाडटलो 

सर्गाचीं दारां उकतीं म्हाका 
पातकांतंल्यान मुक्‍त जालों 


तश्यो AGA आसल्यो म्हाका 
खोशी केन्नाच जालों ना 
आतां मात ह्या चल्याक 

खंय दवरू, खंय ना 


जाणटेपणांत म्हाका आतां 
कसलोच म्हण भ॑य ना 
जेवन खावन फकत सुशेग 
चिंतनां हुस्क्याचें कारण ना 


कितें म्हणवत तुमी म्हाका 
एकलो एकसुरो पूत हांव 
आवय बापायक पावना 
जाणटेपणांत तांका आता 
धुवांबगर आदार ना 


उमळ / १२ 


कित्याय feed उलोवंनाकात 
खरेंच म्हाका फावना 

एक मात सांगतां तुमकां 
चलो म्हाका पातेवचोना 


बापायन जरी भोगलें म्हज्या 
म्हाका तशें भोगचें ना 

चलो म्हाका भयणीं खुस्तार 
वाच्यार केन्नाच सोडचो ना 


उमळ / १३ 


खलास 


जिवाच्यान सामकेंच नजो जालें 
तशें बापायन आफोवन पुताक सांगलें 
हें पव्ठय पुता, 

Test जीव आसासर 

म्हाका जें खायन दिसता 

तें आतांच म्हाका हाडून दी 
म्हजी आस उरली 

म्हण मरतगीर बाराव्याक 

तुर्वे जायतीं जेवणां घालीं 

म्हण म्हाका तीं पावचिना 
श्राद्धाक भटाक वाढलो म्हणून 
म्हाका थय मेळचें ना 

तुका हांव हें सांगतां कित्याक 
Bld केल्ली तीच चूक 

परतय तूं करतलो 

आनी मागीर बरो चिटमिटलो 
म्हण हांव ना मेळचेलों 


उमळ / १४ 


झाड 


वतना चंवरिल्ल्या दोंगरावेल्यान 
वेगळेंच एक व्हड झाड 

एकदम नदरेंत भरलें 

नाशिल्लीं ताका पानां-फुलां 
जीं आशिल्लीं मोहजालां 

नदर बेठीच पोंदाक गेली 
सगळीं पानां झडून पडिल्लीं 
पूण झाड उबें आशिल्लें 

सामकें स्थितप्रज्ञासारकें 

जावंये ताका खबर आशिल्ले 
ताका परतून आंकरी येतली 

तें फुलतलें, आनीक फळटलें 
पूण सद्याच्या खिणाक 

तें काम, क्रोध, मोह, माया 
हांचेर जैत मेळोवपाक 

सामकें फळादीक जाल्लें 

मनां तूं म्हाका सांगशीत 

थोड्या वेळाखातीर कांय जायना 
पूण म्हजेय षड्रिपू सोडपाक 
यत्न केल्यार म्हाका येस येत? 


उमळ / १५ 


म्हाका festa 


गडगड मारता आनी वीज जोगलावता 
तेन्ना सदांच म्हाका दिसता 

घडये वयलें मळब 

आपलें मन उक्तायता 

धर्तरेकडेन 


बारीक बारीक कुंडो कसो 
पावस जेन्ना शेनता 

तेन्ना म्हाका दिसता 
मळब आपलो ल्हवपीक 
मोगशिंवर करता 

आनी धर्तरेक पोशेता 
अपुरबायेन 


ह्याच पावसाचो जेन्ना थयथयाट जाता 
तेन्ना मात म्हाका दिसता 

मळब आपलो राग 

धर्तरेचेर काडटा 

तांडव नाचान 


उमळ / १६ 


आनी पावस जेन्ना येवपाक वेळ करता 
तेन्ना म्हाका दिसता 

तो परिक्षा पळयता 

धर्तरी कशी वयरसकयल जाता 
विरहान 


उमळ / १७ 


Sid लाणां 


पावस म्हण बाळकच कसो 
सामको मस्ती जाला 

सतावन सतावन जीव सामको 
नाकापुरो करूंक लागला 
भुरग्यांली शाळा भरता तेन्ना 
आनीक ज्युस्त सुटतना 
आपली हजेरी लायता 
Team जाय दिसता तेन्ना 
खंयतरी लिपून रावता 
बोवाळांत सत्री व्हेलीना म्हणून 
हाका गा कशें कळटा 
भिजोवन सामकें चिप्प करून 
वयल्यान आनी हांसता 
शेतकार बाबडो रोपून करून 
वाट हाजी पळयता 
लुवणेवेळार मात हो 

नाका तेन्ना येता 

आज हट्टी आसलो म्हणून 
ICA शाणो जातलो 
सगळ्या GAH, मनशां, जनावरांक 
होच एक तारतलो 


उमळ / १८ 


पावस 


काळीं-निळीं जावन कुपां 
खंय वतात काय! 

हातांत घालून हात 

धालो खेळटात काय! 


विचार तांचो चल्ला जावंये 
खंय आमी देवचें 

झिम्मा, फुगड्यो घालून घालून 
पुरो आमकां जावंचें 


जसो नेटान आयलो वाव 
कुपां जळामळा पातळ्ळीं 
हातांतलो केन्ना सुटलो हात 
एकमेकांक सोदत उल्लीं 


aI व्हरता थंय गेलो 
एकेक मळबा कुडको 
हुंडक्या हुंडक्यांनी रडटना 
पावस शेनपाक लागलो 


उमळ / १९ 


सपन 


फात्या पारार म्हाका एक 
ओडलायणें सपन पडलें 
आनी सपनांत Fest 
शारच गा शेणलें 


शारांतल्यान अचकीत हाव 
खेड्यांत Fe पावलें 

ज॑य हुसक्याविरयत म्हजे 
भुरगेंपण गेल्लें 


नाशिल्लो थंय कसलोच Wes 
नाशिल्ल्यो बोबो-हुयेली 

शांत अश्यो सुंदर शीतळ 
सैमाच्यो आयकुंवच्यो आल्लयी 


नाशिल्ल्यो थंय कोयराच्यो राशी 
ना प्लास्टिकचो खवदळ 

बरो सगळ्याक व्हांवतालो 
सुरंगां ओबळां परमळ 


उमळ / 20 


नाशिल्लो थंय नळा हुस्को 
आनीक दुदाकय वचपाचो 

बांय उदकान भरिल्ली 

आनी गाय पाडकाक सोदताली 


नाशिल्ले थंय फकत कावळे 
कीर मोर रुखांर नाचताले 
नाशिल्ले थंय हॉर्न भोंगे 
आंगणात भुरगे खेळटाले . 


अचकीत म्हाका याद जाली 
शेणिल्ल्या शारांत आसा म्हर्जे घर 
त्या घरांत धाकटुलीं भुरगीं 

आनी जालें हांव थतरवितर 


कळाव आनी केलोना कसोच 
न्हिदेक सामके धांवडायलें 
म्हजे ओडलायणें सपन मात 
थयचे थयच करपलें 


उमळ / २१ 


gal 


कितें गे बाये हे अवचिन्नाळे 
सुनेचे म्हजे खर दुवाळे 

जे निस्तरता म्हणसर सगळे 
नाका पुरो म्हाका जाल्ले 


कोयर - शिताडो घालचेले 
रान्नी-पोल्लां बसचेले 
बांयचें उदक काडचेले 
आनी घरचें ge पिवचेले 


जमनीर बसून जेवचेले 

शेणान जमीन सारोवचेले 
केळीचीं पानां मांडचेले 

आनी पंगतीक बसून खावचेले 


आंगण तिकतिकीत सारोवचेले 
झाड़ां-झोपां रोवचेले 
शेता-भाटांत भोंवचेले 
भाजी-पालो खुडचेले 


उमळ / रर 


रानां-वनांत हेडचेले 
ओवबळां-सुरंगां पुंजावचेले 
आंबाडो घालून माळचेले 
आनी नववारी न्हेसचेले 


बाये तुका सांगतां पयलें 

हें असलें कांय ना मेळचेलें 
नशिबान तुका सुखच गे सगळें 
तेंच बरें भोगचेलें 


उमळ / २३ 


प्रगती काय अधोगती 


आई, 

पांच वर्सामेरेन हांव 

तुज्याच पदराकडेन खेळळें 

पूण म्हज्या वर्साच्या भुरग्याक मात 
पाळणाघरांत दवरिल्लें 


आई, 

तुज्याच हाताक धरून हांवें 
श्रीगणेशा चिरलो 

म्हज्या सानुल्याक मात 
Bla स्युशनाक धाडलो 


आई, 

तुज्याच कडल्यान gid 
रामायण, महाभारत आयकलें 
म्हज्या काळजा कुडक्याक मात 
टीव्हीवयलें पळौचें पडलें 


उमळ / रह 


आई, 

भूक लागली तेन्ना म्हाका 
जाय तें Ta करून घालें 

पूण म्हज्या पोराक मात 
भायलेंच खाण खावचें पडलें 


आई, 

खेळण्या-खावपाच्या हट्टाखातीर 
तुका हांबें सतायलें 

म्हज्या अपुरबायेच्याक मात 

हांब घराच मेळळ्यार पुरो जालें 


आई, 

तू मनांत चितता आसशीत 
हांव अशें कित्याक वागलें 
म्हजी प्रगती साधचेखातीर 
म्हाका हें सगळें करचेंच पडलें 


उमळ / २५ 


सूख 


शारात फ्लॅटांत रावन पासून 
ना म्हाका दुख्ख 
जनेलाभायर फुलिल्लो सैम 
दिता म्हाका सूख 


आंब्या झाडार अशिल्लो घोंटेर 
दिसभर चिव-चिव 

माडाकडेन सर्त करूक 

फुलला सायला रूख 


सांगानी भरिल्ले म्हस्का झाड 
हुस्केता सुंगटांक 

झाडावेली पोपाय म्हणटा काय 
कर आपलीच शाक 


माड सामको वडील जसो 
आगार पेंडी खेळयता 
पिकिल्लें पेर खावन कीर 
तांबडी चोंच लिपयता 


JAD / २६ 


अशीं सगर्ळी सांगातान म्हज्या 
आसात म्हणून काय 
गांबांकडलें घर सुटिल्ल्याचो 
पेखत वता घाय 


ड्त्सा 


उटंगाराच्या पावसान 
मातसो वेळ रावचें 
आनीक तेन्नाच सूर्यान 
येवन दर्शन दिवचें 


अश्यावेळार हातांत घेवन 
कोप हुनहुनीत च्याचें 
फात्यापारार उठून 

सैमाक dad बसचे 


सपन आसा जावन म्हजें 
कितल्याश्याच वर्साचें 
पूण हांव बेस जाणां 
पुराय ना केन्नाच जावचें 


सकाळसावन रातमेरेन 

जिणें चितनां हुस्क्याचें 
मेळटा तितलें पावना जावन 
मर मर मरपाचें 


JHO / २८ 


हेचखातीर दिसता म्हाका 
सैमाक तोखेवचें 
निस्वार्थीपण म्हळ्यार कितें 
ताचेकडल्यान शिकचें 


उमळ / W 


पिळळें पान 


पिकलें पान 
आयलें खाला 
येतां-येतांच 
चिंतप लागलां 
वाऱ्या वांगडा 
धोललें 
मळबाबराबर 
हांसलें 
पाचव्या कोरान 
मिरयलें 

तेन्ना भुंयेक 
हिणसायलें 
इतलो तेप 
चितलेंना 
सुवात ती 
सोडतगीर 
मान-मर्यादा 
कांयच ना 


उमळ / 30 


तरी बरें 


तरी बरें, मनशाच्यान 
दर्या आटोवंक जायना 
शेतां खालीं दोंगर पुरयले 
व्हडले व्हडले 

बंगले उबारले 

जायत्या तरांचे 
कारखाने काडले 

पूण खावपा-जेवपाच्या 
मळार मात 

सैमाबगर पर्याय ना 

तरी बरें, मनश्याच्यान 
दर्या आटोवंक जायना 


न्हंयो पुरयल्यो 

बांयो सुकयल्यो 

खरें म्हळ्यार 

मनश्यान मात 

पोटार आपल्याच 

पांय दिलो 

इतलीं झाडां कापलीं तरी 
परतून एकूय लायलेंना 


उमळ / 39 


तरी पासून सैमान 

दिवपाचें आपलें सोडूंक ना 
तरी बरें मनश्याच्यान 

दर्या आटोवक जायना 


एक दीस खन्‍्यानीच 
असो येतलो 

मनीसच मनशाक 
मारून खातलो 

इतलें दिवपी 

सैम पासून 

ना नपयत 

जावपाक पावलो 

पूण मनशा, मतींत दवर 
अन्न उदक मेळचेखातीर 
सैमाबगर कोण ना 

तरी बरें मनशाच्यान 
दर्या आटोवंक जायना 


उमळ / 32 


माड 


माडान एक दीस 

देवाक म्हणले 

तुवें मनशाक 

जल्माक घालो 

पूण इतलो हुशार 
कित्याक केलो 

देव ओगीच रावलो 

माड मागीर 

म्हणपाक लागलो 
कल्पवृक्ष, कल्पवृक्ष 
म्हण म्हाका पाचारलो 
म्हज्या सगळ्या, शिरंतराचो 
बेस बरो उपेग केलो 
म्हजेर लागपी नाल्लांक 
श्रीफळ म्हणून मान दिलो 
हांव इतलो फुल्लों 

इतलो फुल्लों 

वयर वयर वाडत वचून 
हांका फळां दीत रावलों 


उमळ / 33 


ओपारी 


चोराक खंय चान्न्याचो हुस्को 
सामके आतां फट थारलां 
कोजागिरी पुनवेकच 

नाका आशिल्ले जावंक लागलां 


सत्ता, पैसो आसत जाल्यार 
कसलोच तुका भ॑य ना 
कायदोय विचारिना 
पोलीसय हटकिना 

पैसो करात, कितेय पचयात 
अशेंच आतां AEH लागलां 


चोराची आवय खंय 

हङ्ड्यान रडटा 

पूण हड्डेंच आतां ढाल जाल्या 
कुलदीपकाच्या चुकांचेर 
पांगरूण दाट पडपाक लागलां 


बापूय करता पाप खंय 
भुरगो दितलो जाप 


अशें म्हण आतां खंय उल्लां 


उमळ / ३४ 


काळ्या कर्तुबांनी पुतावांगडाच 
बापूयबी सामील जाला 


म्हाका दिसता पैशांच्या बळार 
पोन्न्या ओपारींक अर्थ ना 
नवेंच सगळें घडपाक लागलां 
फक्त चंद्र-सूर्याक मात 

पर्याय आतां हाडचो उल्ला 


उमळ / ३५ 


elo 


उबे दोंगर 

आडवे दोंगर 
पांचवेचार दोंगर 
मनभुलयणे दोंगर 
दोंगर बाबडे 
चुरचुरतात 
आदले काळार 
विधवा बायलांचेर 
येतालें संकश्ट 
बोडकेपणाचें 
तांचें संकश्ट 

पैस जालां 

आनी दिसानदीस 
आमी बोडके 
जायत असात 


उमळ / ३६ 


तिनसांल 


तिनसांजचें गो बाये म्हज्या 

बेगीन यो तूं घरा 

वाट पळयता आवय तुजी 

उबी रावन दारा | | 
चिमणेक एकसुरें 
पळोवन पळय 
कावळ्यांनी पिसुडलें 
झाडार फुलिल्ल्या 
फुलांनी पासून 
मानो बागयल्यो ।। 

हुस्क्यान तुज्या 

जीव हुबेता 

पापणी फडफडटा 

देवामुखावेली 

वात पासून 

कशी थरथरता 

मळब Ed 

कुपांनी किट्ट 

भरून ओतता || 


उमळ / ३७ 


लोक भायर 

उबे रावून 

कशे फुतफुततात 
कितल्या जाणांचीं 
तोंडां धरू? 

बेगीन यो तूं घरा ।। 


उमळ / 


रातकिडी 
किरकिरी 
काळीज उखलता 
वणटीर येवन 
काळीच पाल 
चुकचुकत वता ।। 


३८ 


सैम आनी मनीस 


केळ आपली सोपयता जीण 
घडावलें दिवन 

मुळांत आशिल्ले केळमे 
पावयत रावतात रीण | 


सैम कसलीच धरिना आस 
केन्नाच दुसर्‍याकडच्यान 
जीण आपली झरयत रावता 
जीवनाच्या अंतामेरेन 


आमी मनीस मात आवाळो दिवन 
कुवाळो जोडूक सोदतात 

आनी तशें जालेंना जाल्यार 
मनान दुखेस्त जातात 


आशे विरयत सैम म्हणून 
दिसता खुशालभरीत 
मनशाची मात सुटना हाव 
मरणाक तेंकून लेगीन 


उमळ / ३९ 


उत्सव 


नवरात्रांतल्या 
देवीचो उत्सव 

ती दोळेभरून 
पळयताली 

तें रूपडें भांगराचें 
गळशिर्‍्यो 
पोवनाच्यो 

लख्ख मुकूट 
चक्क रूप्याचो 
आनी हेर सगळीं 
भांगरांशिंगरां 

पूण पंदरा 

दिसांचेर आयिल्ल्या 
धुंवेच्या लग्नाच्या 
देण्याच्या हुस्क्यान 
मात त्या बाबड्या 
लंकेचे पार्वतीचें 
मन वथरेतालें 


उमळ / ४० 


Ada 


हांब जाणां 

तूं एक फामाद मनीस 
व्हड साहित्यीक 

पूण हांवें 

चार वळी खरडायल्यात 
वेळार उपाशीं रावन 
बोतरां चिनरां न्हेसून 
म्हज्या धगधगत्या 
जिव्या- फडफडीत 
नीज अणभवांतल्यान 


उमळ / ४१ 


शबरी 


आज म्हजो आदर्श राम 

मेळपाक म्हाका येतलो 

काळखांत आशिल्ली झोपडी 

पर्जळीत म्हजी करतलो 
ध्यास लागिल्लो इतलो तेंप 
खरेंच आतां सोंपतलो 
मनशा रूपान येवन म्हाका 
दर्शन देव घडयतलो 

शिळा जाल्ले अहिल्येचो 

ताणें खंय उद्दार केलो 

म्हजी मात दर्शनाची आस 

येवन खोपींत न्हिवयतलो 
सपन पुराय जातलें तरी 
आवंडो गळ्यांत घुस्पलो 
निमित्त म्हर्जे जालेंना न्ही 
वनवासाक येवंचो पडलो 

इतली पुण्याय ना म्हजी 

देवाक त्रास पडटलो 

पूण खर विस्वास म्हाका 

घुडी जैताची उबारतलो 


उमळ /' छ४र 


waa 


कांयच कानामनार घेनाशिल्ल्या 
शेवटाचें एकच सांगणें म्हणून 
जाणटे आवयन पुताक सांगलें 
पळय, Ba भटाक सांगलां 
सगळें सामान व्हरून दिलां 
जानवें मात्शें घालून घे 

आमचो पूत तूं एकलो एकसुरो 
आसून पासून बापायक तुज्या 
दुसऱ्यांनी अग्नी दिवंचो पडलो 
फाल्यां हांव सरणार वतगीर 
कुडीक म्हजे अग्नी दिवपाक 
जानवें तुज्या गळ्यांत जाय 
सवकासायेन त्या कुलदीपकान 
आपले faded आवयक म्हणले, 
आगे, तूं मरपाचेंच पळय 

फुडलें सगळें म्हजेर पावलें 


उमळ / ४३ 


farði 


आयली दिवाळी, आयली दिवाळी 
कोणाची? तुमची आमची 
न्हयच जाल्यार? नराकासुराची 
श्रीकृष्णाचे नांव ना 

दिव्यांचो उजवाड ना 

दिवे लावपाक तेल ना 
म्हारगायेक अंत ना 

वचत थंय नरकासूर 

किल्लत आसात गांवभर 
नरकासुराक जन्म दिवपीय 

खरे व्हडले नरकासूर 

राज्यच सगळे नरकासूरमय 

ना देवाची, कोणाचीच सासाय 
सुरेच्या काय सोऱयाच्या तालार 
नाचपी आनी नाचोवपीय नरकासूर 
खऱ्या नरकासुरांक 

लज करपी नरकासूर 

तांका चिङ्डिल्याशिवाय 
थांबचे ना जनन 

नव्या- नव्या नरकासुरांचें 

गरज आसा नव्या श्रीकृष्णाची 


उमळ / wes 


जो जिव्याजित्या नरकासुरांक 
नाच करून उडयतलो 

आनी दितलो 

दिवाळेक खाशेलो अर्थ 


उमळ / ४५ 


शिटकावणी 


गॅलरीतलें शोभेचें झाड 
पोरसांतल्याक चुरचुरता 
मातशें उदक मेळना जाल्यार 
कित्याक तूं गो बावता? 


माती, सारें, उदक आनी तुजी सरबराय 
करपाक वेळ ना देखून 

मनश्याचे जातीन म्हाका 

विकतें हाडलां पैशे दिवन 


सगळे आयतें सोदपी मनशाक 
ना कसलोच वालोर 
आवयच्या दुदाक पुसून 
फावता बाटल्यांचें मोल 


कितलेंय जरी बेगडी हांव 
दिमाखान मिरयतां 

तुजी मात जीण मनीस 
उदकाविणे सुकयता 


उमळ / ४६ 


गुणापरस रूपाक चड 
हो मनीस म्हत्व दिता 
सांग तुका दिसना अशें 
हांगाच तो चुकता? 


तुर्जे व्हडपण, तुजे गूण 

म्हाका आसात खबर 
माजिल्ल्या मनशाक कळटासर 
मात्सो धीर धर 


उमळ / ४७ 


अस्तुरी 


जीण अस्तुरेची म्हळ्यार व्हड कशी 
वाऱ्याबराबर हेवटेन तेवटेन वचपी 

कितली शिकली सवरलेली आसली अस्तुरी 
कळसुत्री बावलेवरी हालोवन घेता दोरी 


भुरगेपणांत बापूय आनी तरणेपणांत पती 
जाणटेपणांत चल्याची जशी फिरता मती 
अस्तुरी घुस्पता सांबाळूंक सगळीं नातीं 

कर्तव्याक मात Hara, रावना ती फाटीं 


तरी पासून अस्तुरेची वळख ना देख 

आवय, बायल म्हण मिरयता, सोसता सगळे धेक 
हीच तिचे समजिकायेची जावन आसा मोख 
आनी दुर्दैवान तातुंतच ती मानता सूख 


जेन्ना अस्तुरेचें सुकाणू वतलें अश्या हातांत 
जो दितलो तिका फाव ती सुवात 

तेन्नाच तिच्या जिणेच्या व्हड्याक येतलो अर्थ 
आनी पावतलें पलतडीं बरे हासत खेळत 


उमळ / ४८ 


MAA 


पयर आमचे शाळेंत 

तपासनीस आयिल्ले 

ताणी म्हाका विचाल्लें 

तुजी आवय कोण? 

क्लार्क, नर्स, दोतोर, इजनेर 
काय हावजवायफ 

आनी घरांत कोणकोण आसात? 
Bld कळाव करिनासतना सांगलें 
म्हजी आवय- पाळणाघरांतली आया 
जी म्हाका दीसभर पळयता 
काणयो सांगता, चित्रां दाखयता 
शाळेंत व्हरून, परत हाडटा 
खावयता, पिवयता 

म्हजे सगळें सगळें करता 

घरांत मॉम म्हणून कोण आसा 
फकत रातची दिश्टी पडटा 

ती म्हजेकडच्यान म्हजे आयाक 
दर म्हयन्याक पैशे धाडटा 


उमळ / ४९ 


त्रिकोण 


एकलो एकसुरो पूत हांव 

ना म्हाका कोण भयण भाव 
त्रिकोणाच्या ह्या जमान्यात 
चवथ्या कोणाकय सोदतां हांव 
आजो-आजी, काका-आतीं 
काणयांतच आयकल्यात 

हांव नकळो सांगूक तुमकां 
तांका खंय दवरल्यांत 
मामा-मावशी म्हळ्यार कोण? 
पाठ करचें पडटा 

पाड्यां भशेन नातेंय आतां 
घोकून घेवचें लागता 

निदान आतांतरी आसां हांव 
फाल्यांचें सांगून जायना 
करियरामुखार आशिल्लो त्रिकोण 
उरत काय ना? 


उमळ / ५० 


रितो पोसो 


म्हज्या झाडाचो पयलोच आंबो 
शेजान्याल्या पोरसांत पडलो 
वळसो घेवन काडटासर 

ताच्या भुरग्यान येवन व्हेलो 
खाकनवाळ अशें म्हजें तोंड 
भरभर भरभर भरभरलें 

झाडाक आनी भुरग्याक 

बंयों कश्यो समजतल्यो 

आमकां त्योच बऱ्यो कळटात 
देखून आमचो पोसो रितो 


उमळ / ५१ 


ववा थेंब 


बकच्छायेन हांसतल्या 
धव्या फुल्ल मोतयांक 
पळोवन आळवावेल्या 
दंवाच्या थेंब्यान 

ताका शिटकायलें 

जरी तूं स्वाती नक्षत्राचेर 
शिपलेंत पडून 
मोलादीक जालो तरीय 
आजमेरेन म्हजेर 
जाल्ले कवीत 

तुज्या मोलाहून 

चड़ जानोत 


उमळ / ८५२ 


पश्च्चतापण 


पयर जेवंक बशिल्लेकडेन 
म्हजे धाकले धुवेक 

अचकीत घुंवळशी आयली 
म्हणटासर जीब वाकडी जाली 
als सामके काळे पडले 
सगळें आंग थंड थंड जालें 
म्हजो सामको आवरो उडलो 
व्हडाव्हडान हुयेली माल्ल्यो 
घराकडेन कोणएक नाशिल्लो 
ना म्हळयार शेजारीय आयलेनांत 
काचींबुचीं पासून दिसलीनांत 
आनी म्हाका पयलेच फावट 
गोकूळ कशें भरिल्लें घर सोडून 
फ्लॅटांत वेगळें रावंक 
आयिल्ल्याचो 

व्हडलो पश्चत्ताप जालो 


उमळ / ५३ 


वेळ 


म्हज्या घरांत फक्त 

हांव मां आनी पापा 
दिसता म्हाका सदांच 
खेळटां आमी आपालिपा 


मां म्हजी मेळटा म्हाका 
फकत तिनसनां 

पापाचें मात दर्शन म्हज्या 
दुसऱ्या सुमाना 


तशें घरांत सगळें आसा 
कांयच उणें ना 

म्हज्या मां पापाक मात 
म्हजेखातीर वेळ ना 


म्हजेसरीं आशिल्लो वेळ 
सरून सरना 

शाळा सोपतगीर सारचो कसो 
म्हाकांच कळना 


देवा तुजेकडेन मागणें आतां 
एकच काम कर 

पयशे पासून घेतल्यार जाता 
मां-पापाक फ्री दवर 


उमळ / ५४ 


पिशेषणां 


कवन बरोवंच्या वेळार दिसलें 
सगळीं मळां 

आदल्या कवींनी 

काबार केल्यांत 

अशें एकूय मळ ना 

जाचेर ताणी बरोवपाचें सोडूं ना 
पूण आतां दिसता 

दरखेपो ताणीं 

नबींनबीं मळा जल्माक घाल्यांत 


उमळ / ५५ 


बव्दळ 


सगळेंच आतां परतें जालां 
आंगण वचून तेर्रासार बसलां 
गुलाब, शेंवतीं, मोगरी, आबोलीं 
बाजारांतच दिसपाक लागल्यांत 
घरामुखावेलें तुळशी पेड 

ना नपयत जालां 

तिळसांजची दिवेलागण 
लायटीमुखार शेणल्या 
अळम्यांभशेन घरां आतां 
म्हऱ्याम्हर्‍्यांत किल्लल्यांत 
amare रिगूंक सुवात ना 

थंय रोवपाचें कोणाक पडलां? 
फ्लॅटांतलीं सगळीं घरां 
एकामेकार चडल्यांत 
शेजारपाजार सगळो आतां 

बंद दारांत फुगार जाला 
झाडानय आतां मांडणी काडून 
वामनरूप घेतलां 

धर्तरीमायेचो पाश तोडून 
व्हाजांनी वचून बसलां 


उमळ / ५६ 


धुमकेतू 


जेश्ठ म्हयन्यांतल्या 

एके गुलाबीच फांतोडेर 

मळबांत वयर नदर गेली 

निकतोच पावस झडून गेल्लो 

थंड वाव व्हांवतालो 

म्हणटासर मळब निरभ्र जालें 
निकतेच पडिल्ले दडकेन जावंये 
पुरो जावन विसव घेतालें 

इतल्यान एक चकचकीत 
उजवाडाची लांब वळ 

हेवटेच्यान तेवटेन गेली 

जशें काय आवयन केले 
भुग्यांखातीर भाकरेचे दोन peh 
मनांत विचार चमकून गेलो 

रातचीं मळबांत लिखलिखपी नखेत्रां 
एकामेकांकडेन झगडलीं बी नांत मूं? 
आनी हो वाठार म्हजो तो तुजो 

अशे वाटे बी ताणीं घालेनांत मूं? 
काय मनीस बी थंय वचून 

आपली सत्ता दाखोबंक लागला? 


उमळ / ५७ 


कारण हालींच ताणें चंद्रार वचून 
बावटो आपलो हुबयला 
सकयली धर्तरी पावना जावन 
वयर शेक गाजोवंक लागला? 


उमळ / ८८ 


शोगावळ 


पावसा, तूं आयलो वर्साभशेन 
मळब आदळ्ळें, गडगड माल्लो 
जोगलानय आपले खेळ मांडले 
पूण खरें सांगूं? 

म्हाका तूं आयलो कसो दिसलोचना 
तशें रस्त्यांनी उदक भरलें 
हुंबाराचेर FAK आयले 

वाऱ्या वादळान थैमान घालें 

T अस्तित्व हांव वळखलें 

पूण मन म्हर्जे धादोसलें ना 
कित्याक हें तूं जाणां? 

सगळे Hela झींग हाडपी 

मातये वास आयलो ना 
नळ्याच्या घरांतल्यान येवपी तुजो 
शितोड़ो आंगार घेवूं ना 

पावळेंत तुज्या हात धरून 

पोशांत उदक घेतलेंना 

पोंबता थंय आयदन दवरपाचें 
सूख म्हाका गावलेंना 
आंगणांतल्या रूखार भिजिल्लें सुकणे 
ओंदू हांवें देखलेंच ना 


उमळ / ५९ 


रांदनीत भाजिल्ल्या खाऱ्या वासान 
जिभेक जाग हाडली ना 

आतां हें अशेंच 

तूं येतलो आनी वतलो 

तुज्या कर्तव्याक तूं पाळो दितलो 
पूण पयलींभशेन तुज्या येण्यान 
गात्रान गात्राक येवपी चैतन्य 

फुडें फुडें येवर्चेच ना 


उमळ / g&o 


धिरयो 


धिरयो सुण्यांच्यो 

धिरयो माजरांच्यो 

HRS आनी बोकड़ांच्यो 
बुदवंत मनशांच्यो 
व्हडपण आपलें 
करपाखातीर सिद्ध 
लागतात feat 

ह्या धिरयांक 

ना वेळ आनी काळ 

ना अमुकच जागो 
एकामेकां भितर 

लागतात धिरयो 
आपसूक आनी अचकीत 


हें कमी म्हण जावंये 
लायतात मोनजातीच्यो 
मुद्दामहून धिरयो 

घरदार जळू 

पूण निळू म्हजो खेळूं 
भुतदया गेली तेल लायत 
रेङ्या-पाड्याचें झगडें खंय 


उमळ / ६१ 


आनी मनशाचेर काळ 
म्हणीक हे बदलून 

दिसता आतां म्हणन 
मनशाचेर आयला काळ 
आनी मोनजातीच्या रगताचो 
व्हांवता तांबडोच व्हाळ 


जितले व्हड मनीस 
तितल्यो व्हड धिरयो 
मतांखातीर धिरयो 
धिरयांखातीर मतां 
बाकिचे प्रस्न पाडापडूं 
धिर॒यांचेर भर्या पोटां 
गरिबां भितर 

लावन धिरयो 
पळयतात मजा 

सुगूर बसून कदेलार 

तेच आयच्या काळाची 
जावन आसात जैतीवंत राजकारणी 


उमळ / gz 


Sard Hwa 


सैमान आमच्याखातीर 
मळब दवरलां उकतें 
आमी मात पोंदा रावून 
करतात आमकां जाय तें 


हें म्हजें तें तुजे 

वाटेच घालीत उल्ले 
मातयेंत विलीन जातना 
तातुंतलें कितलें व्हरतले? 


पैशांमुखार नातीं-गोतीं 
सगळेंच किंकोंत जालें 
पोसो आमचो भरचेखातीर 
सैमाकय बुड्डून खालें 


म्हजें म्हजें काळाचें खाजें 
ह्याच न्यायान भोगतले 
जांकालागून काडतात घश्टे 
तेच आमकां भायरायतले 


उमळ / ६३ 


मूर्त 


देवा, म्हजेवांगडा पळौन 
जातले तुजेय भोगणार 
ल्हवूच तुका व्हरून हांवें 
दवरिल्लो पेडार 

एकदीस एकल्याची 
पडली तुजेर नदर 

बेस बरी मूर्त देखून 

बांदलें तुजे घर 

लोकांचें fat, पिशें कशें 
सेवेक तुजे हाजीर 

मागीर कित्याक जातली 
तुका म्हजी आनी कदर 
लोकांचोय बरो दानधर्म 
एके मुर्ते खातीर 

जिवीत म्हर्जे आसलें मात 
जेवणाक पातिशेर 

मठी वाडली, देवळी जाली 
भांगर पावलें कळसार 
म्हजो मात पेजेचो 
कोणूच घेना भार 
त्रास जरी सोसतां हांव 


उमळ / Ew 


सूख काळजा भितर 

तुकां मात जाग्यार पावोवन 
केलो अजरंवर 

जी दया करची तुवें 
म्हज्या सारकिल्यांचेर 
gida दुखाक पयस करून 
काडलो तुका वयर 

मनांत म्हज्या हीच 
शांतताय आतां मरसर 
तुका देवपण दिवंक 
म्हजोय लागला हातभार 


उमळ / ६५ 


काणी 


चिंव चिंव चिमणी 

आज्जेन बाबूक सांगली काणी 
भुर करून येतना वतना 

faa faa faa करताली 
आंगणांत येवन बसताली 
तांदूळ गंव व्हरताली 

पिलांय वांगडा आसतालीं 
भुरगीं खोशी जातालीं 

तांचे फाटीं धावतालीं 

ताळयो मारून हांसतालीं 


मनशान तशी क्रांती केली 
मोबायल फोनाची जोडणी केली 
संवाद एकमेकान सादलो 

पूण चिमणी काणयेंतच उल्ली 
मोबायलाच्या टावराक लागून 
चिमणी ना नपयत जाली 
पुस्तकाचेर पळोवनच चित्रां 
भुरगीं खोस मनोवंक लागलीं 
अशी चिमणी शेणून गेली 

अशी चिमणी शेणून गेली 


उमळ / ६६ 


शाकरी 


करपल्ली भाकरी 
पानार पडली 
देखून तुका 
इतली तिडक? 
तुवें म्हजी 

जीण सगळी 
करपयल्या 

ताचें कितें? 


उमळ / ६७ 


रितो म्हलो घोंटेर 


आतां रित्या 
म्हजा घोंटेरांत 
जीण हांव 
सारतलें 

त्या म्होव्या 
खिणांचो 
उगडास करून 
उडून गेल्ल्या 
पिलांच्यो 
गांठवलांतल्यो 
यादी सोडोवन 


उमळ / GL 


फास्की 


पोटाखातीर 

अपंगूळ घोवाखातीर 
पोटच्या गुळ्याखातीर 
शिंदळकी केल्यार 
तुमी म्हाका 

वेश्या म्हण पाचारतात 


मजा मारपाखातीर 
निरपराध, आंकवार 
चलयांचे खून करपी 
त्या नराधमांक 

तुमी खंयचे 

फास्केंत बसयतले? 


उमळ / ६९ 


faze 


केदेंय अरिश्ट 
परवडलें म्हाका 
सोडून तुजो 
विरह 


उमळ / ७० 


कविता 


म्हजी कविता आतां 
बयार गो पावता 
जशें निकतेंच तिका 
न्हाण धूण येता 


वेगवेगळे साज 

चडयन तिका दिसतात 
लजूनच काय जायना 
मिरयन शें दिसता 


आरशामुखार परत परत 
येवन ती रावता 
भितरल्या भितर 
मुमुरखीच हांसता 


वैगुण्य आसचें न्हय 
म्हण ती जतनाय घेता 
आपली आपल्याकच 
पारखून घेता 


उमळ / ७१ 


प्रास अनुप्रासाचे 
भेस ती सोदता 
रूपक आनी उपमा 
अलंकार ती घालता 


कविता अशी आता 
वयार गो येता 
पुस्तकाचेर येवपाखातीर 
उचंबळ जाता 


उमळ i ७२ 


लिलेबी 


कावळ्यान आपलीं पाखां फडफडावन 
एकाच धेंपान आपल्या घोटेरांत 

मारली एकूच धांव जिलेबी घेवन 

आनीक घालो आपल्या तोंडांतलो घास 

आं करून आशिल्ल्या पिलांच्या तोंडांत 
आमी सांगलें आपल्या रडपाच्या सुरान 

इतले दीस तेव्ठटालों हांव जनेलार बसून 

तो जाणटेलो बाबडो करतालो सदांच मागणी 
आपल्या अपुरबायेच्या भुरग्यांकडेन 

पावले लागीं म्हज्या मरणाचे दीस 

म्हाका एक जिलेबी दिसता शी खायन 

पूण भरण्यांनी ताची ती सदची मागणी 

सदां मरता ताका कोण Wer हे धर्तीचेर 

ह्या कानांतल्यान त्या कानांत मारली मोखून 
सासणाचे प्राण सोडतगीर त्या जाण्टेल्यान 
घालो व्हडलो गोंदळ हुयेली आनी बोबो मारून 
बारा दिसांकडेन मात लोकांक आफोवन 
घालें बरें मचमचीत जिलब्याचें जेवण 

बयर ताका पावपाक लागून 

खरें म्हळ्यार अशीच मेळिल्ली जिलेबी घेवन 
त्या fears हांव गेल्लो ताचे खाटीसरीन 

पूण कावळो, कावळो म्हण आमडून 

ताणीं म्हाका घाल्लो धांवडावन 


उमळ / ७३ 


निंब 


नितळ उदकांत पडिल्ले 
आपलें बिंब पळोवन 

त्या बाबड्या पिलाक कळळें 
आपूण एक राजहंस 


ताच्या पयलीं त्या पिलाक 
खालें चोंचून चोंचून 
बाकिच्या बदकांनी 

एक पिसांट म्हणून 


चल्ला अशेंच संवसारात 
बऱ्याक पांयांपोंदा माडोवन 
चडत रावता बयर वायट प्रवृत्ती 
बऱ्यांचींच सोपणां करून 


देखून जाय आसता 
प्रत्येक मोडणार 

एक हारसो 

बिंब आपलें दाखोबंक 


उमळ / ७४ 


कोनसो 


आज आमी चल्लीं सोडून 

जाली पुराय इमारत तुमची देखून 
खरें म्हळ्यार घालतात धांवडावन 
आमकां तुमी काम कांय ना देखून 


इतले दीस माथ्यार रेंब चिरे उबारून 
येताली वयर वयर तुमची इमारत 
तुमच्याबराबर आमकांय खोशी 
येदें ब्हडलें आमचें कर्तुब पळोवन 


थंडी, वारो, वत, पावस 
कित्याचीच पर्वा धल्ली ना 
माल्लो वावर माथ्यार 

आमी सामको काळजासावन 


पूण आज सदांभशेन 
हीवय इमारत सोडून वतनां 
मनाक लागिल्लें दुखणें 
वडयता थतरवितर करून 


उमळ / ७५ 


सगल्यांक आमी दितात 
बांदून घरां बरीं बरीं 
आमचें बिराड मात 
सदांच विंचवाचे फाटीर 


एखाद्रो कोनसो लेगीत 


एक पूण इमारतीचो 
मेळत काय सासणाचो? 


JHO / ७६ 


उमळ 


केन्ना अशी 

केन्ना तशी 
अचकीत आयिल्ली 
उमळ अशी 

केन्ना दुखदिणी 

तर केन्ना 

सुखाची तेंगशी 


aa मोडून 

बंड करून 
आयिल्ली उमळ 
केन्ना सृजन 

तर केन्ना 
निर्शल्ले मन 


सोसूक आघात 

नजो जावन 
दुखखाचो वा सुखाचो 
येता उमळ 

उचंबळून 

काळीज हें 


उमळ / ७७ 


केन्ना उफेता 
फसफसपी ल्हारांभशेन 
तर केन्ना 

बुडून वता 

दुख्खाच्या भिण्ण 
काळखांत 

येवन वतगीर 

उमळ मात 

सगळें कशें 

शांत शांत 


उमळ / ७८ 


रोग 


उश्ट्यावाय्यार एक दीस 
अशींच पार्टेक गेल्लेकडेन 
कावळ्याची नदर एका 
कावळ्यापोराचेर पडली 
ताची तिरकी मान हालोवप 
हांसप, मोडप, इश्टागत करप 
कावळ्याक AA आवडलें 
ARH नदर मेळनाफुडे 
काळीज दोगांचेंय घुस्पलें 
वेळ काडिनासतना मातपासून 
दोगांचेंय thas लग्न जालें 
थोडे दीस ही पार्टी, ती पार्टी 
हागेर रावप तांगेर वचप 

दीस भुर करून उडून गेले 
एक दीस मात कावळिणीचेर 
सामको आकांत आयलो 
कावळिणीक दीस गेल्ल्यान 
कावळो मात खोशी जालो 
इतले बेगीन नाका भुरगें 
संबसार ARH पळोवंक ना 
जीण व्हडली भोगची आसा 


उमळ / ७९ 


खूब मजा करची आसा 
कावळीण पिरपिरूक लागली 
'येता त्या भुरम्याक येवंदी 
संवसार आमचो फुलूं दी 
कावळ्यान काकुळटेन म्हळें 
कावळिणीक तें कशेंच ना रूचलें 
qai फडफडावन तिणें म्हळे 
“शी 5' रूप test इबाडटलें 
पिलांचे सगळें करतासर 

घरांतच हांव घुस्मट्टले' 

नाकाच नसतीं बंधनां म्हाका 
सुटका वाट करतले 

कावळ्यान तिका आडायलें 
कशीच ती आयकना पळोवन 
रागान निमणें ताणें म्हळें 

'जाल्यार तुजी वाट तुका मेकळी' 
आनी कावळीण खज्यानीच 

पैस पैस उडून गेली 

केन्नाच परत न येवपाखातीर 
आनी हो नाका जाल्लो रोग 
सुकण्यां सावदांकय लागिल्लो पळोवन 
सैमान दोन दुकां धर्तरेचेर गळयलीं 


उमळ / ८० 


कॅसिनो 


कॅसिनो, कॅसिनो आनी कॅसिनो 

गोंयकार तूं कित्याक जाला मोनो? 
कोणेंय येवचें, राज्य तुजेर करचें 

आपलेंच म्हण Fa म्हऱ्यांत तांका घेवचे 

` ताणीं मात तुज्या बोडार हात भोवंडावंचे 
हें अशें कितलो तेप म्हण चलतलें? 

केन्ना तुमी शादूर रे जातले? 

नीज gs आतां उल्लांच कितें! 
काँक्रिटापोंदा चिङ्डलीं शेतां आनी कवाथे 
दोंगर बोडके जावन सोडटात उसाशे 

न्हंयो बांयों आसून उदकाक वळवळे 
हातांतलें सोडून धांवत्या फाटल्यान लागले 
गोंयचें आशिल्ले नांव होगडावन बसले 
आतां आनी कॅसिनोचें सांवट पातळळें 

बरे बरे भुरगे वायट मार्गाक लागले 
गोंयकार म्हण फक्त मिरयतच उल्ले 
कंबराचें सोडून माथ्याक गुठलायलें 
उदाकाचेर बोरटीतल्यान कॅसिनो उफेतले 
गोंयकारांचीं सपनां पांयांपोंदा चिड्डीतले 
इतलो तेंप जरी सगळे घाळ रावले 

आतां गोंयकार पेटून खरेंच उठतले 
मोनेंपण सोडून कॅसिनोची वाल हुमटायतले 


उमळ / ८१ 


अभंग रामनाथाचो 


देवा रामनाथा तुजो रामनाथी वाठार 
सगळ्यांचेर भोंवता तुजी कृपेची नदर 

रूप gat जावन आसा शिंवाचो अवतार 
सगळ्या भकतांक आसा तुजोच व्हड आधार ।। 


रामनाथा, देवळांत तुजी पकदस्त छबी 
दावेवटेन रावल्या तुज्या सातेरी देवी 
सातेरीच्या फुडें आसा सिद्धी गणपती 
उजवेवटेन सोबीत बरी कामाक्षेची मूर्ती ।। 


स्थान दिलां लक्ष्मी नारायणाक तुज्या माथ्यार 
बेताळ कालभैरव राखता सगळ्यांक रावन भायर 
उत्सवांनी कितलो आसता मांगल्याचो वाठार 

तातूंत मुखेल जावन आसात शिवरात्र दसरो नवरात्र || 


रामनाथा तुजीं कितलीं रुपां आळयतां अभंग 
तुजेवेली श्रद्धा केन्नाच जावचीना भंग 
चंद्रमौळी रूप तुजें माथ्यार घेवन गंगा 

फेटो घालून पळयतगीर मन धादोशी गा ।। 


उमळ / ८२ 


झाडां-पेडां 


झाडां आमचें धन 

झाडां आमची जीण 

झाडांक लागून मेळटा आमकां 
सावळी आनी अन्न 

झाडां नाशिल्लींच जाल्यार 
जीण जाता आसली सुन्न 
झाडां आमचें धन 

झाडां आमची जीण 


झाडांक लागून रावता 
धर्तरेची जावची धूप 
झाडांखातीरच येता 
सैमाक सोबीत सुंदर रूप 
पांचवीचार झाडां पळौन 
धादोस जाता मन 

झाडां आमचें धन 


झाडां आमची जीण 
संवसार तिगोवन धरपाखातीर 
झाडां आमी लावया 

सैमाक बरो गिरेस्त करून 


उमळ / 23 


पर्यावरण राखया 
सेवा सैमाची करूया 
लावन तनमन धन 
झाडां आमचें धन 
झाडां आमची जीण 


झाडां खूब लावया 

मारपाक मात आडोवया 
झाडां-पेडांचेर मोग करूक 
सगळ्यांक आमी शिकोवया 
जायात जाणा तुमी आतां 
झाडांकय आसता मन 
झाडां आमचें धन 

झाडां आमची जीण 


उमळ / ८४ 


चवथ 


जावन चवथ गणपती 
रोखडोच म्हगेर आयलो 
अजाप हांवें जावन म्हळें 
“बाप्पा, कितें घडलें? 


सुटलों हांव तोंडांतलो तुमच्या 
वर्साची राखण लागली 

परत चवथ येतासर 

न्हीद घेवंची पडली 


तुमचे लायटीच्या झगझगान 
आंग सामकें तापलें 

भजन किर्तन, आड्ड्यो आयकून 
कान फुटपाक पावले 


अशी म्हारगाय, तशी म्हारगाय 
म्हणून मंत्र तुमी म्हणले 

फोग मात येतिश्ठ लावन 
धुबराचें प्रदुशण केलें 


उमळ / ८५ 


शिवराक, शिवराक म्हणून जेवण 
भूस बरें मारलें 

जड़ पोट जालें म्हणत 

वचून मागीर न्हिदले 


येतना वतना नुस्त्याच्यो 
रुची तुमी काडल्यो 
चौकेर हांव बसलां म्हणून 
पोले फोडून घेतले 


म्हजेमुखार लाऊडस्पीकर 
जशे एकदा लायले 
मागीर जाय तें करपाक 
तुमी जाले मेकळे 


मोटोळेक म्हजे नाल्ल-बेडे 
जायते तुमी बांदले 
पडटा तो एकेक नग पळौन 
काळीज खपखपलें 


फुलांच्या हारांनी तोंड 
म्हर्जे सामकें लिपिल्लें 
प्रसादाचे प्लास्टीक दोणे 
सगळ्याक शिपडिल्ले 


उमळ / ८६ 


शेवटाक सगळीं कामा कर 
म्हण त्याच तुमी मागलीं 
परिक्षेक आमकां पास कर 
भुरगीं म्हणूंक लागलीं 


त्या दिसांनी उलयलोंना हांव 
आतां तुमकां सांगतां 
भक्तीभावान घाल्ली म्हाका 
पाकळी लेगीत पावता 


फुडल्या वर्सा येतलों तेन्ना 
सांगणी म्हजी मानून घेयात 
तुमचेकडेन जाता जाल्यार 
नाशिल्ल्यांक आधार करात 


देवा आमची चूक जाली 
म्हणून पांय धरपाक गेलों 
पळय जाल्यार कोणच ना 
भास दिसता सगळो जाल्लो 


उमळ / ८७ 


कर्तुन 


धव्याचेर काळें 
करतां करतां 
मनीस इतलो 
भेरेवन गेलो 
एक दीस 
काळ्या रंगान 
मनाचो ताच्या 
ताबो घेतलो 


उमळ / te 


aa 


भुरग्यांखातीर 
आपलें मन मारून 
आपल्याक 

aa घालून घेता 
ती म्हळ्यार आवय 


उमळ / ८९ 


Gidi 


चंद्रावयले दाग पळौन 
कांय लोक हांसले 
चंद्रान तांका शापून म्हळें 
तुमी राजकारणी जातले 


उमळ / eo 


पोटाखातीर 


कोण म्हणटात हांव चोरूक शिकलों 
कोण म्हणटात हांव मारूक शिकलों 
पूण म्हर्जे अशें कित्याक जालां 
केन्नाच कोणें विचार केला? 
घराण्याच्या नांवाक खंय उजो लायलो 
बापायच्या कर्तृबाक काळें फासलें 
पूण gid अशें करपाक जालें कितें 
कोणाच्याय मनांत केन्ना आयले? 
माथ्यावयलें छत्र गेलें 

कितल्या जाणांनी आधार दिला? 
ग्रॅज्युएट जावन बसलों घरा 

कोणे नोकरेची आस दिल्या? 

कितले दीस उपाशी न्हिदलों 

कितल्या जाणांक काकुळट आयल्या? 
पोट भरपाक शेवटीं वाकडें पावल घालें 
तेन्ना मात लोक उलोवंक लागले 
उलोवपाक ते कशेच थकचे ना 

तांचे आयकल्यार मात पोट म्हजें भरना 


उमळ / ९१ 


कशेंय लावं 


सदांच कानावयल्यान वता 

शंबर दादले एकीकडेन रावतीत 

पूण दोन बायलो तिगच्योनांत 

बायलांचेर उलोवपाक सोपें 

हाचेर कोणाचें दुमत ना 
फाटल्या दिसांनी कार्निवलावेव्ठार 
चित्ररथाचे मिरवणुके खातीर 
जालो व्हडलो वितंडवाद 
नगरपालिका आनी भोंवडी खात्यांमदीं 
ताची कोण घेता जापसालदाद? 

तसोच पेटला उजो आतां 

आवयभाशेच्या लिपीखातीर 

रोमी आनी देवनागरी 

दोनीचेय जावन कैवारी 

म्हणतात आपलीच लिपी बरी 
माध्यमानय शिक्षणाच्या गोंदळ घाला 
कोकणी मराठीचें झगडें पळोवन 
इंग्लीशीन MÀ वयर काडलां 
सगळोच घुस्पागोंदळ जावन 
शिक्षणाचो खेळखंडोबा जाला 


उमळ / ez 


इतलें सगळें आसून पासून 
बायलांचेर उलोवपाचें थांबना 

पूण चूल आनी मूल सांबाळून पासून 
विंगड विंगड मळाचेर बायलो 
कर्तृत्व दाखोवचेलें सोडच्यो ना 


उमळ / ९३ 


हायस्‌ सायबा ! 


दोंगुल्लो बाबडो कातरतालो 
कातरून कातरून अर्दो जालो 
घुसमट घुसमट घुसमटलो 
खोळसां फुटून रडूंक लागलो 
दुकांतल्यान वझरो जन्माक आयलो 
खोशयेन सामको नाचूंक लागलो 
वचून धर्तरेक मेळटलों 

तिका पाचवीचार करतलों 
काट्या-खुट्यांतल्यान नेटान देंवलो 
धर्तरेलागीं जसो तो पावलो 
पळोवन समको काचाबूल जालो 
सकल्यान व्हाळ व्हांवतालो 
हळशीक, रेबड व्हरतालो 

वझरो मनांत चितूंक लागलो 
देवल्यार व्हाळाक मेव्ठटलों 
म्हजेंय मोल होगडायतलों 
म्हजोय जल्म फुकट वतलो 
तेपरस आतांच साल्वार जातलों 
वेगळे कितेंतरी करतलों 

सगळो धीर एकठांय केलो 
धारेच्या उरफाटो वचूंक लागलो 


उमळ / ex 


नेगीन यो 


पावसा, तू बेगीन यो 
णव म्हयने जाले 
धर्तरी आसा गर्भार 
तिची सुटकावाट 
करचेखातीर 

तरी बेगीन यो 


कात झडोवन 
झाडां-झोपां 
वाटेकडेन दोळे 
शिंवरान तुज्या 
पांचवेचार करचेखातीर 
तरी बेगीन यो 


नहंयो-बांयों 

सुकून गेल्यात 

उदका खातीर 

जण एकलो आशेला 
भुरग्यांक व्हडीं 
सोडचेखातीर 

तरी बेगीन यो 


उमळ / ९५ 


धर्तरी सोडटा 

उमाळे, उसाशे 

गरमीचे धग ह 
जायना जावन सोसूंक 

तिका थंड करचे खातीर 

तरी बेगीन यो 


सृजनाची शक्त 

आसा तुजेचकडेन 
मातृत्त्वाचो आनंद 
भोगूं दी सगळ्यांक 
नवी-नवी सृश्ट 
जल्माक घालचे खातीर 
तरी बेगीन यो 


उमळ / ९६ आ | 


